

## L-ISTORJA TAL-POEŻIJA MALTIJA

IT-TLAQQIGH TA' ŻEWĠ TRADIZZJONIJIET

**L-isfond storiku-kulturali**

L-istorja tal-letteratura Maltija tista' tinghad li tirrifletti f'bosta modi l-mixja storika tal-komunità Maltija. Dan jghodd ghal kull letteratura ohra li titqies fid-dawl nazzjonali taghha, iżda jghodd wisq aktar fil-każ ta' pajjiż bhal Malta, li hi gżira, ghandha esperjenza twila ta' hakmiet barranin u hi nieqsa minn tradizzjoni filosofika hajja. Dawn il-kundizzjonijiet iwasslu biex ir-rabta bejn il-kitba u r-realtà immedjata u konkreta tkun wisq akbar, u biex il-kitba stess tissarraf sikwit f'dokument tal-hajja soċjali fi żmien jew iehor. Minhabba li, wisq iżjed milli fil-każ ta' artijiet akbar, Malta qatt ma setghet tghaddi minghajr kuntatti internazzjonali, fihom infushom kawzi ta' influwenzi u adattamenti, din l-istorja (politika, soċjali, kulturali) ma tistax ma tihux bixra komparata; ma tistax tinhaseb u tinkiteb minghajr riferimenti ghal artijiet ohrajn.

Ir-rabta ewlenija ta' Malta matul sekli shah hi ma' l-Italja, l-eqreb art, u fiha nnifisha l-punt tar-riferiment ghall-kultura Mediterranja-Ewropea li fil-bieċa l-kbira tispjega kulma sehħ fil-qasam letterarju daqskemm fl-osqma l-ohra tal-kultura. Din il-qrubija twila wasslet biex bhallikieku ma kiensex hemm qtugħ jew distinzjoni spiritwali u kulturali bejn iż-żewġ artijiet, wahda kbira hafna u l-ohra żghira hafna; it-tnejn bejniethom bhallikieku sawru għal żmien twil espressjoni ġeografika-kulturali wahda. Il-qagħda bdiet titbiddel malli l-moviment romantiku, imdahħal f'Malta mill-Italja stess bis-saħħa ta' din ir-rabta, ġab mieghu l-prinċipji tal-helsien politiku, ta' l-identità nazzjonali, tad-dinjità lingwistika u l-bqija.

Id-distinzjoni ewlenija hi lingwistika, u mhux l-aktar kulturali jew psikoloġika. Meta jitqiesu ż-żewġ ilsna ewlenin li qdew il-funzjoni ta' mezzi ta' espressjoni tal-komunità Maltija, ikollha ssir id-distinzjoni bejn it-Taljan u l-Malti. (Id-distinzjoni bejn l-Ingliš u l-Malti tiġi hafna żmien wara; imqar jekk l-Ingliš hu prezenti sa mill-bidu tal-hakma Ingliża, l-influenza tiegħu kellha tistenna snin twal sakemm tinżel fil-qiegh tas-sensibilità letterarja Maltija). Għal għadd ta' raġunijiet, ir-relazzjoni bejn it-Taljan u l-Malti baqgħet titqies għal żmien twil bhala kontroversjali, għajn ta' polemika politika u kulturali, bhallikieku bhala l-laqgħa stramba bejn kultura Latina, meqjuma tul sekli shah fil-gżira, u kultura Semitika, marbuta l-aktar mal-binja Għarbija ta' l-ilsien mithaddet li, min-naħa l-ohra minhabba r-rabta kulturali ma' l-Italja, kellu jstaghna b'bosta elementi Romanzi.

Il-*Kantilena* ta' Pietru Caxaro (m. 1485) stess hi x-xhieda bikrija tat-twahhida ta' żewġ tradizzjonijiet u kulturi differenti fi hdan l-esperjenza Maltija. Fiha, poeżija miktuba madwar nofs is-seklu hmistax, hemm sa minn kmieni l-linja generali li l-poeżija Maltija mbiegħda taż-żminijiet ta' wara kellha timxi fuqha. Għalkemm kważi kull kelma magħżula minn Caxaro hi ta' nisel Għarbi, din il-kitba tiftah diġà

l-moghdija għall-forma poetika Ewropea, jew ahjar Taljana, tal-moviment romantiku Malti. Il-versi jsawru allegorija u jfakkru fil-poezija mosarabika ta' Spanja. Bħala regola l-versi jidhru mfasslin fuq l-endekasillabu. Minhabba d-diffikultà li tipprezenta l-ortografija tagħha li tftitex li tittraskrivi arbitrarjament ilsien Semitiku bl-alfabett Ruman, l-armonija tal-vers tal-hdax ma tohrogx nadifa u ċara għal kolloxx; dan, madankollu, isehh minhabba dak li jidher bħala dħul żejjed ta' sillaba wahda mhux aċċentata, jew aktar minn wahda, fi hdan is-sensiela tal-aċċenti ewlenin.

Stharriġ komparat jista' jqiegħed lil din il-poezija fil-kwadru tal-poezija Taljana. L-importanza storika kbira tagħha bħala dokument bikri ta' l-ilsien Malti tissieheb ma' l-importanza tagħha ta' kitba poetika solitarja fi żmienha u ta' poezija li tbassar minn kmieni ż-żwieġ ġejjieni bejn ilsien Semitiku u tradizzjoni poetika Taljana. L-isforzi poetiċi bikrija bil-Malti qabel Ġan Anton Vassallo, il-poeta ewlieni tas-seklu dsatax li miegħu l-poezija tibda l-mixja deċiża ta' l-iżvilupp letterarju, huma wkoll eżempji ta' l-istess regola wahdanija. Ġan Frangisk Bonamico (1639–1680), Francesco Wzzino (1694–1777), Ġan Frangisk Agius de Soldanis (1712–1770), Gioacchino Navarro (1748–1813), Patri Fidiel (1672c–1824), Vincenzo Caruana (m. 1824) u oħrajn jidhlu fil-poezija bil-Malti skond il-mudelli tal-poezija Taljana.

## Il-moghdija minn tradizzjoni għal oħra

Qabel ma jingharaf il-fatt storiku li l-Malti sar l-ilsien ewlieni tal-kultura letterarja biex b'hekk ftit jew wisq minn żmien Mikiel Anton Vassalli (1764–1829) 'l quddiem inbniet il-letteratura Maltija bħala moviment nazzjonali, għandha tingharaf it-tifsira kumplessa tal-konfront bejn it-Taljan u l-Malti, żewġ ilsna differenti fi hdan komunità nazzjonali mill-iċken. Il-preġudizzji tradizzjonali kellhom jgħibu maż-żmien, bis-saħħa ta' hsieb demokratiku ġdid li wasal mill-kontinent, u l-iżjed mill-Italja stess. Iżda qabel ma seta' jsehħ dan, kolloxx kellu jittahhat għal eżami li jsaqsi u jwieġeb kulma t-tradizzjoni qatgħet linja dritta dwaru.

Dan hu s-siwi l-aktar fejjiedi tal-Kwistjoni tal-Lingwa, li tista' titqies bħala wiehed mill-movimenti politiċi-kulturali ewlenin bejn l-ahhar għoxrin sena tas-seklu dsatax u l-ewwel erbgħin sena tas-seklu għoxrin. Il-qofol tad-dibattitu fi hdan il-Kwistjoni tal-Lingwa—il-mistoqsija “Liema hi l-lingwa tal-Maltin?”—hu mnissel mill-mistoqsija l-kbira: “Min huma l-Maltin?” Hekk wasal fuq il-kuxjenza Maltija l-waqt li jitwiegħbu l-mistoqsijiet kollha li l-moviment romantiku Ewropew, għallinqas fl-aspett nazzjonalistiku tiegħu, bena fuqhom epoka ġdida shiha. Dan l-isfond jispjega għala l-poezija Maltija tal-perjodu, bħall-bqija tal-letteratura, tishaq hafna fuq l-għarfien ta' l-identità nazzjonali u tagħti importanza kbira lil għadd ta' xejriet li jsawruha sakemm tissawwar definizzjoni ideali ta' Malta stess. Il-Kwistjoni tal-Lingwa tispjega wkoll għala l-poeti jfittxu li jagħrfu l-ħażna tal-vokabularju Semitiku u jinqdew bih sal-punt li bħala regola jhallu barra kull kelma Maltija oħra ta' nisel ieħor.

Flimkien ma' dan kollu hemm l-influwenza kbira li hallew il-bosta eżiljati Taljani li fittxu l-kenn f'Malta matul ir-Risorgiment, u l-aktar matul is-snin 1804–1860. Fuq in-naħa l-oħra hemm il-hakma kolonjali Ingliża u l-isforzi biex il-kultura fil-pajjiż taqbad toroq oħra, l-iżjed billi titnaqqas l-importanza tal-kultura Taljana. Imħaxken bejn żewġ kulturi kbar f'konflitt bejniethom fi gżira ċkejna fi hdan komunità mill-iċken, kien hemm il-Malti, sajjem minn tradizzjoni letterarja miktuba, nieqes saħansitra minn sistema ortografika normalizzata, imghobbi bil-preġudizzju kontra n-nisel mhux Ewropew tiegħu. Il-hidma letterarja bikrija, għalhekk, kellha għadd ta' sfidi li ma kinux letterarji.

L-Gharab hađu 'l Malta fit-870 A.D. u b'hekk qiegħdu s-sisien għall-ilsien li illum hu magħruf bhala l-Malti. Mill-hakma Normanna (1090 A.D.) 'l quddiem l-ilsien tal-gżira beda jinfetah għal influwenzi mhux-Gharbin, proċess li wessa' l-medda lessikali u kattar il-mudelli sintattiċi tiegħu, u li fis-sewwa esponieh għal bixra ta' haġja differenti hafna. It-tlaqqiġh bejn żewġ ilsna, jew żewġ sferi ta' kulturi, kellu maż-żmien isir il-qofol tal-kitba letterarja bil-Malti stess. Il-poeżija Maltija, bħall-ġeneri letterarji l-oħra, ma tistax tiftiehem 'il barra minn dawn il-kundizzjonijiet; huma jagħtuha t-tifsira lokali daqskemm internazzjonali tagħha bhala esperjenza kulturali fi hdan storja ta' reġun jew kontinent shih.

Meta titqies il-preżenza qadima taż-żewġ ilsna f'Malta, l-ewwel konklużjoni miksba hi li l-Malti hu eqdem mit-Taljan bhala lsien mithaddet, waqt li qajla hemm prova li t-Taljan kien qatt imhaddem bhala lsien mithaddet minn xi taqsima tal-popolazzjoni. Meta l-Malti beda jinkiteb ġmielu fis-seklu sbatax u mbagħad wisq aktar fis-sekli tmintax u dsatax, it-Taljan kien diġà sseddaq bhala l-ilsien kulturali waħdani tal-gżira u kellu tradizzjoni letterarja lokali xierqa. Wiehed mill-eqdem dokumenti bit-Taljan, fost l-oħrajn, imur lura sa l-1409. Fost ix-xoghlijiet bikrija tista' tissemma *La Historia di Malta nuovamente composta in ottava rima, per Antonio Pugliese, l'anno 1565 delli 10 di maggio*, imxandra f'Venezja fl-1585. Il-lista ta' xoghlijiet letterarji oħrajn miktubin u mxandra f'Malta minn kittieba Taljani tinkludi *San Paolo a Malta*, epika li Vincenzo Belloni (1839–1878) xandar fl-1875 wara li għadda hames snin fil-gżira. Minn meta deher il-ktieb ta' Geronimo Marulli, *I natali delle religiose militiae de' Cavalieri* (1643), Malta rawmet tradizzjoni shiha ta' pubblikazzjonijiet bit-Taljan, l-aktar storiċi u letterarji. Din it-tradizzjoni nqatgħet biss madwar nofs is-seklu għoxrin, jiġifieri żmien twil hafna wara li twieldet it-tradizzjoni letterarja nazzjonali bil-Malti.

Waqt li l-Malti għandu l-prijorità storika fil-livell ta' l-ilsien mithaddet, it-Taljan għandu l-prijorità bhala l-ilsien miktub kważi waħdani għall-itwal medda ta' żmien. L-ilsien tal-kotra kellu jistenna l-wasla ta' mentalità ġdida li setgħet mhux biss iżżewweġ flimkien tradizzjoni popolari mithaddta u tradizzjoni letterarja akkademika u mirquma, iżda wkoll tqis dan it-tlaqqiġh bhala karatteristiku ta' l-istorja tal-pajjiż. Ir-Romantiċiżmu, anki bhala l-werriet tax-xejriet demokratiċi ta' l-Illuminiżmu, kellu joffri saħansitra l-ambjent biex dan it-twemmin iwelled it-tradizzjoni letterarja bil-Malti, u biex din l-istess tradizzjoni tikseb il-gustifikazzjoni meħtieġa b'qisien kontinentali.

**It-twemmin romantiku**

Ir-Romantiċiżmu, kemm Latin u kemm Ġermaniku, adatta ghalih il-kunċett illuminista tat-tixrid tal-kultura fost il-kotra, u waqt li warrab il-kunċett astratt tal-kosmopolitiżmu, xerred it-twemmin fl-identità nazzjonali u l-qima lejn l-ilsna popolari. Din l-epoka, mibnija l-aktar fuq il-kixfa tas-sens ta' l-individwalità persunali u kollettiva, taħbat ma' l-ewwel sforzi serji biex jinġharaf il-Malti bhala l-wirt qadim tan-nazzjon, u sewwasew bhala l-ilsien nazzjonali, kif isejjahlu Mikiel Anton Vassalli fid-*"Discorso Preliminare"*, id-dahla għal *Ktieb il-Kliem Malti* (1796). Il-qedem ta' l-sien popolari kellu importanza ewlenija fil-kunċett tan-nazzjonalizmu li l-moviment romantiku fittex li jxandar u jxerred.

Wiehed mir-riżultati l-iżjed importanti tal-kontribut politiku u akkademiku ta' Vassalli huwa l-iżvilupp ta' hsieb nazzjonalistiku, mibni fuq żewġ aspetti ewlenin tal-filosofija u ta' l-estetika tas-seklu dsatax: (i) l-affermazzjoni ta' l-identità individwali u kollettiva; (ii) il-koltivazzjoni u t-tixrid ta' l-ilsien nazzjonali bhala għodda ta' għarfien u komunikazzjoni ta' kull xehta. L-ewwel aspekt hu mnissel mill-qima li r-romantiċi kellhom lejn is-sentiment u l-passjoni, f'kuntrast mal-hakma li kellha r-raġuni matul tradizzjoni shiħa, minn żmien Aristotli sa l-Illuminiżmu. It-tieni aspekt iwassal biex tingharaf ir-rabta li hemm bejn qawmien politiku, għarfien ta' l-ilsien popolari u trawwim ta' kuxjenza demokratika. Dan kollu huwa stedina biex titwieled letteratura nazzjonali, l-aqwa mezz biex isehhu ż-żewġ ideali msemmija.

Dan it-twemmin nazzjonali ġdid imxandar mill-Italja romantika beda diehel f'Malta bis-saħħa tar-rabta kulturali bejn iż-żewġ pajjiżi, u mbagħad wisq aktar bis-saħħa tal-wasla ta' bosta kittieba, ġurnalisti u ribelli Taljani li matul il-perjodu risorgimentali fittxu l-kenn f'Malta. Waqt li hadmu fil-gżira għall-għaqda ta' pajjiżhom huma dahlu wkoll f'ħidma ta' xehta lokali: stiednu b'modi differenti lill-Maltin infushom biex huma wkoll jiġġieldu għall-jeddijiet politiċi kulturali tagħhom kontra l-hakma kolonjali Ingliza. Din il-qagħda wasslet biex beda jsir użu wisq akbar tal-Malti għal għanijiet soċjali u politiċi, l-iżjed bis-saħħa tal-gazzetti.

**Duwalizmu kulturali**

Il-principju romantiku li l-poplu hu l-poeta l-aktar veru, naturali u awtentiku, huwa l-motiv ewlieni tal-qawmien tal-Malti bhala għodda letterarja, u l-iżjed poetika. Il-moviment Ewropew, imnebbah u msahħah l-aktar mill-ispirtu demokratiku ta' hassieba liberali kbar, jista' jinġhad li tmexxa mill-għażla fundamentali ta' Herder bejn Kunstpoesie (poeżija ta' l-arti) u Naturpoesie (poeżija tan-natura). L-ewwel waħda tfisser il-formalità iebsa tat-tradizzjoni klassika, poeżija li r-romantiċi qisuha bhala arti mejta li ma tithadditx mal-poplu; it-tieni waħda tfisser l-ispontanjetà friska taż-żmien il-ġdid, ir-Romantiċiżmu mnissel mill-esperjenzi ta' kotra hajja. Ir-Romantiċiżmu Latin beda jadotta din id-djalettika bhala l-kredu tiegħu; fl-ewwel tip ta' poeżija ra l-kitba ta' l-imġhoddi li issa kien tilef ir-rilevanza tiegħu; fit-tieni tip ra l-espressjoni ta' ġenerazzjoni li kellha l-hila u l-jedd issarraff is-sentimenti tagħha f'poeżija naturali, istintiva, hierga dritt mill-qalb.

Din l-interpretazzjoni duwalistika tal-poezija, u ta' l-arti kollha fiha nnifisha, imsarrfa fil-kontinent f'distinzzjoni bejn il-Klassiċiżmu u r-Romantiċiżmu, kellha tkun applikata għal Malta b'ċerti modifiki, anki minhabba l-limiti tat-tradizzjoni klassika stess f'Malta. Il-gzira m'għandhiex letteratura klassika bil-Malti, u għalhekk ir-reazzjoni l-ġdida hi aktar tilwima favur il-ġejjieni differenti milli kontra l-imghoddi milqugh. Waqt li din il-bidla fl-Italja u fl-artijiet l-oħra fissret mogħdija minn kitba klassika għal kitba romantika bl-istess ilsien nazzjonali, fil-każ Malti fissret bidla mit-Taljan (l-ilsien tal-ftit) għall-Malti (l-ilsien ta' kulhadd). Fuq kollox, minbarra vizjoni estetika ġdida, it-twemmin romantiku kellu jfisser it-tnissil ta' kuxjenza nazzjonali li bi hteġa kellha tkun kemm politika, kemm soċjali u kemm lingwistika. Il-letteratura, u l-aktar il-poezija, kienet l-aħjar mezz biex jifisser dan kollu. It-twelid tal-moviment poetiku Malti fis-seklu dsatax, il-qawmien ta' l-interess filologiku fil-lingwa u l-bidu tal-hidma politika huma fil-fatt friegħi ta' sigra waħda: l-għarfien ta' l-individwalità tal-pajjiż.

It-twelid tal-poezija letterarja miktuba bil-Malti huwa wkoll ir-riżultat ta' sintesi storika bejn versi mfissra bil-fomm u versi miktuba. Hemm id-duwaliżmu bejn it-tradizzjoni qadima ta' l-ghana, l-espressjoni spontanja bil-fomm ta' sentimenti hfiel imqegħdin fi kwartini b'versi ottonarji bir-rima u b'xi varjazzjonijiet oħra, fuq naha, u l-poezija letterarja miktuba bl-istess forom, fuq in-naħa l-oħra. L-ewwel waħda hi bil-Malti u l-oħra bit-Taljan. L-arja kulturali l-ġdida kellha twassal lill-poeti biex jisiltu x-xejriet karatteristiċi ta' l-ghana u jdahhluhom fil-qafas mirqum tal-poezija miktuba tagħhom. L-għeruq tal-poezija Maltija jinsabu fl-ghana, u din hi qrubija li baqgħet tithares bir-reqqa saħansitra mill-poeti tal-moviment modern fit-tieni nofs tas-seklu ghoxrin. Minn Ludovik Mifsud Tommasi, li b'*L-Inni Mqaddsa* (1853) fittex li jdahhal il-forma ta' l-ghana fil-poezija religjuża, sa Ġan Anton Vassallo, hu nnifsu mnebbah direttament mill-ghana, sa Dun Karm, li tella' l-kwartina ta' l-ghana għall-oghla livell letterarju u xebet fiha damma shiha ta' motivi: f'dan il-perjodu kollu hemm żvilupp wieħed li wassal biex f'ebda żmien ta' l-istorja tagħha l-poezija Maltija ma warrbet ix-xejriet tipiċi li tnisslet minnhom bhala tradizzjoni orali.

### **Poezija mnebbha mill-individwu u mill-kotra**

L-ewwel poeta li jseddaq bis-saħha kollha u f'livell tassew letterarju kulma ntqal sa issa huwa Ġan Anton Vassallo (1817 – 1868), hu nnifsu avukat u professur tat-Taljan fl-Università. Bil-persunalità tiegħu, minbarra b'xogħlijietu, se jagħti xhieda ta' kemm il-messaġġ romantiku Ewropew kellu jfittiehem f'direzzjoni storika preċiża f'Malta: billi t-twemmin ta' l-epoka (demokratiku, nazzjonalistiku, individwalista, popolari, sentimentali) jifisser b'forom poetiċi mnebbhin mit-tradizzjoni popolari u bl-ilsien tal-kotra stess. Imghammar sewwa b'edukazzjoni akkademika u letterarja Taljana, miftuħ għall-ideat il-ġodda, hu malajr beda jiehu sehem fil-vizjoni estetika ta' żmiemu. Kellu jkun il-poplu li jnebbhu f'kulma jikteb, biex jagħti pjaċir u jkun istruttiv; mix-xejriet tal-kultura popolari kellu jislet il-komponenti lessikali, tematiċi u strutturali tiegħu.

Is-sehem tieghu bhala poeta jista' jitqassam fi tlieta. F'kull qasam huwa baqa' 'l bogħod mit-tradizzjoni klassika, waqt li fittex li jagħti lill-Malti s-sura xierqa biex jesprimi l-kontenuti li minħabba fihom għażel li jikteb bl-ilsien "il-għdid" tat-tradizzjoni li kienet qieghda titwieled, minflok bl-ilsien mirqum li kien joftmu mill-poplu. Ma' Vassallo tidhol bis-saħħa kollha l-viżjoni romantika, applikata għal Malta skond il-qagħda ta' żmien, imfissra bi kliem, frażjoloġija u metafori li n-nisel tagħhom kollu jista' jinstab fil-poezija letterarja Taljana daqskemm fl-immaginazzjoni Maltija. Din l-imġiba li biha żewweġ żewġ kulturi f'xogħol poetiku shih bil-Malti tagħtih post prominenti fl-istorja letterarja kollha ta' Malta.

L-ewwel xejra importanti fil-poezija ta' Vassallo hi l-imġiba sentimentali, espressjoni tal-bniedem, bhala annimal emotiv li qieghed ifittex il-milja tieghu fl-imħabba. Id-djalogu man-natura li s-sensibilità umana ssib ruhha mdawra minnha huwa mbiddel f'dokument intimu tal-vjaġġ psikoloġiku. Flimkien ma' din ir-relazzjoni sugġett-oġġett il-poeta jipprezenta d-dehra tar-ruh imġarrba u mnikkta bhala l-qofol ta' l-eżistenza. F'għadd ta' lirici huwa jesplora l-malinkonija tal-maħbubin, is-solitudni ta' min ifittex l-hena, id-delużjoni ta' min iħares lura b'nostalġija, id-diqa li jħalli ż-żmien li jgħaddi. Huma lkoll temi li jinsabu fil-qofol tar-Romantiċiżmu sentimentali ta' l-epoka, li kull żmien jersaq lejhom b'xeħta differenti.

It-tieni komponent tal-poezija tieghu huwa satiriku. Il-bniedem huwa meqjus mhux biss bhala vittma ta' qawwiet akbar minnu li qegħdin jahdmu fuqu bla hniena, iżda wkoll bhala membru u protagonista ta' ambjent soċjali. Il-ħrejjeġ romantici tieghu jinsgu karikatura ta' bosta xejriet tal-hajja pubblika u persunali, waqt li jbiddu l-kontenut folkloristiku f'xenarju spettakolari haj miżgħud b'nies aktarx maħqura mis-sistema soċjali u kulturali. Il-psikoloġija ta' l-annimali, il-kuxjenza soċjali, il-personifikazzjoni tal-hlejjaq kollha inanimati u animati, id-drammatizzazzjoni tat-tradizzjonijiet, it-thaddim ta' forom tat-taħdit popolari u r-rappreżentazzjoniji ta' sitwazzjonijiet tipiċi tal-poplu: dawn u xejriet oħrajn huma mwahħdin b'mod li l-versi satirici jroddu interpretazzjoni mlewna, kritika daqskemm hanina, tal-qagħda Maltija fi żmien. Vassallo qieghed ifittex li jseddaq il-programm ta' kritika soċjali li poeti oħrajn bħal Fiacchi, Perego, Gozzi, Casti, Passeroni, Batacchi u Pignotti kienu qegħdin jagħmlu fl-Italja. Il-ħrejjeġ tieghu huma parti integrali mill-moviment, kemm tematikament u kemm strutturalment. Dan l-aspett pedagogiku tar-Romantiċiżmu kellu xorti kbira 'l quddiem fil-gżira u jista' jitqies bhala wieħed mill-modi ewlenin li bihom il-lingwa kisbet ġustifikazzjoni nazzjonali bhala għodda ta' komunikazzjoni kulturali. Din hi wahda mill-moġħdijiet li ssoktaw jimxu fiha l-poeti minuri matul l-ewwel nofs tas-seklu għoxrin, żmien li fih il-hrafa ngħażlet ukoll bi hsieb politiku.

Il-qofol tal-viżjoni ta' Vassallo, madankollu, huwa nazzjonalistiku. Fit-tielet aspekt tieghu, il-poezija dwar in-nazzjonalità, huwa jdaħħal damma shiha ta' kuncetti u sentimenti romantici li fl-ewwel għexieren tas-seklu ta' wara kellhom isibu l-aħjar żvilupp f'Dun Karm u f'għadd ta' kontemporanji. Il-bniedem li

jiddetermina l-iżjed il-viżjoni poetika tiegħu, aktar mill-bniedem bhala individwu mgarrab jew bhala animal soċjali, huwa ċ-ċittadin, il-bniedem imsieheb f'sistema maghrufa bhala nazzjon. L-imghoddi erojku huwa moghti l-hajja mill-gdid bis-sahha ta' rikostruzzjoni drammatika ta' l-istorja li fiha l-bnedmin, il-grajjiet u l-ambjenti jsawru kwadru wiehed. L-istorja hi meqjusa bhala proċess ta' evoluzzjoni bla waqfien; il-patrija idealizzata hi holma li bhallikieku wara mistennija twila waslet issa biex issehh. Din hi t-taghlma tar-Risorgiment Taljan li Vassallo kisibha fl-ispirtu Malti u applikaha għall-poetika tiegħu, il-qaddejja ta' kawża morali u soċjali. Vassallo l-kittieb ta' l-istorja u Vassallo l-kittieb tal-poeżija huma għalhekk varjazzjonijiet ta' persunalità wahda. L-awtur li skopra l-grajjiet storiċi huwa l-poeta li mbagħad iħosshom lirikament. Fl-istess direzzjoni se timxi l-poeżija Maltija ta' xehta patrijottika għal madwar mitt sena shaħ.

Il-wirt poetiku ta' Vassallo, mifhum skond dawn it-tliet taqsimiet, jindika l-faži bikrija ta' proċess ta' żvilupp f'dawn l-istess oqsma tul perijodu aktarx twil. Awaturi minuri bħal Ludovik Mifsud Tommasi, Richard Taylor, Gużè Muscat Azzopardi, Anton Muscat Fenech, Dwardu Cachia, Manwel Dimech u oħrajn issoktaw jorqmu u jfetthu l-orjentament demokratiku tal-poeżija, waqt li wessghu l-medda ta' l-ispirazzjoni tagħhom billi fehmu aħjar l-istrutturi soċjali u l-mudelli kulturali, waqt li komplew itejbu t-tahdit letterarju tagħhom, dejjem fid-dawl tal-forom tat-tahdit popolari.

Il-prinċipju romantiku li l-poeżija hi l-maħżen tal-verità nazzjonali jispjega kulma sehh fil-livell poetiku. Prinċipji oħrajn, bħalma huwa t-twemmin fil-poeżija bhala espressjoni ta' ansjetà filosofika, kellhom jistennew żmien twil biex isibu forma ta' siwi tassew poetiku li tfissirhom. It-thaddim tal-lingwa għal skopijiet letterarji huwa aspekk ewlieni iehor li f'idejn Vassallo se jsib interpretazzjoni moderna, Prattika u fidila lejn il-qagħda Maltija. Għalih il-poeta għandu jikteb b'heffa li ma toftmux mill-kotra li hu għandu jkun imnebbah minnha; il-kelma għandu jkollha l-għeruq u l-istorja tagħha mhawlin fil-ħamrija ta' l-esperjenza tal-poplu nnifsu. Dawn il-prinċipji u oħrajn huma ħjiel tal-poetika tiegħu, romantika fin-nisel tagħha, habbara ta' żminijiet li matulhom kellha ssib żviluppi wisq akbar.

### L-ispirazzjoni popolari

L-għexieren ta' snin li minn żmien Vassallo jwasslu sal-bidu tal-faži Maltija ta' Dun Karm, jiġifieri madwar l-ewwel għoxrin sena tas-seklu għoxrin, huma miżgħudin b'għemgħa mdaqqsqa ta' poeti minuri li mlew il-gurnali b'versi ferrieħa, ċajtiera u satiriċi. Il-libertà ta' l-istampa miksuba snin twal qabel bdiet trodd il-frott letterarju fuq livell wiesa'. Sikwit dawn il-kitbiet ma jilhqax il-livell ta' l-arti, iżda kellhom importanza mhux biss storika-letterarja iżda anki soċjali għaliex issoktaw irawmu kuxjenza fost hafna, juru r-rabta bejn il-versi u l-hajja komuni, ileħħnu sentimenti popolari u fuq kollox iħarrġu l-lingwa bi skop letterarju.

L-għan ewlieni tagħhom ma setax ma jkunx didattiku; l-ideal li sehh fit-tieni nofs tas-seklu tmintax fl-Ewropa meta l-Illuminiżmu ħabrek biex ibiddel l-organizmu soċjo-kulturali mill-qiegh, beda jsehh f'Malta fit-tieni nofs tas-seklu dsatax. Kontra

letteratura “kolta”, magħluqa fil-qafas tal-ftit, kiber moviment b’riżq il-pubbliku kollu. L-epoka Maltija tal-ġurnali hi wkoll l-epoka tal-poezija sempliċi li setgħet tinhass minn hafna, imnebbha minn għan edukattiv, herqana li sseddaq ix-xejriet etniċi u nazzjonali, lesta li tlehhen l-ambizzjonijiet politiċi.

Għadd kbir ta’ gazzetti fihom xoghlijiet li jesprimu l-kurrenti ewlenin ta’ dan it-tip ta’ poezija miktuba għal żmien twil. Ewlieni fl-użu li għamel mill-gazzetti huwa Richard Taylor (1818–1868), kittieb ta’ hrejef versifikati, poeta sentimentali u politiku, u fuq kollox traduttur li dahhal fil-poezija Maltija żewġ xejriet importanti tal-moviment Ewropew: il-qima lejn il-Bibbja bħala għajn mill-aqwa ta’ poezija u l-qima lejn Dante bħala poeta ta’ immaginazzjoni qawwija. Il-qlib tiegħu tax-xogħol ta’ Edward Young, espressjoni ta’ diqa u riflessjoni fuq il-mewt, hu xhieda tas-sehem tiegħu fil-poetika romantika tal-malinkonija.

## L-EWWEL NOFS TAS-SEKLU GHOXRIN

### **Id-dhul ta’ temi u forum ġodda**

Pubblikazzjonijiet bħal “Il-Habib Malti”, “Il-Habbar Malti”, “Pronostku Malti” u “Il-Habib” huma ewlenin fil-ħażna ta’ gazzetti u almanakki li seddqu l-prinċipju li fuqu setgħet tissokta tinbena l-poezija Maltija: ir-rilevanza soċjali. L-aħħar tnejn jorbtu ż-żmien qadim, ikkaratterizzat minn kitba letterarja daqskemm semi-letterarja u popolari, maż-żmien il-ġdid, xhieda ċerta ta’ livell letterarju u ta’ kisbiet siewja fil-qasam ta’ l-idjoma poetika, tal-mudelli metriċi, ta’ l-għażla metaforika u l-bqija. “Pronostku Malti” jikseb l-importanza ewlenija tiegħu mit-tlaqqigh flimkien ta’ versifikaturi u harriefa popolari u poeti mirquma. “Il-Habib”, mibdi fl-1912 minn Pawlu Galea u Ġużè Muscat Azzopardi, qanqal interess serju ġdid fil-kwistjoni lingwistika-letterarja, waqt li għaqqad grupp ta’ kittieba li barra li waslu biex iwaqqfu l-Għaqda tal-Kittieba tal-Malti fl-1920, rawmu moviment letterarju u l-aktar poetiku li x-xoghlijiet tiegħu bdew jixxandru ftit snin wara f’“Il-Malti”. F’dan l-isfond tnissel il-grupp tal-kittieba fi hdan l-Għaqda tal-Malti (Università), imwaqqfa fl-1931, li l-espressjoni tiegħu hi miġbura f’“Lehen il-Malti”.

Dan il-qawmien letterarju, u l-aktar poetiku, fl-ewwel ghexieren tas-snin tas-seklu għoxrin hu r-riżultat ta’ konvinzjoni mxerrda fost għadd ta’ nies ta’ kultura li emnu fil-htieġa li l-poezija bil-Malti tiżviluppa bis-saħħa ta’ thejjija u kompetenza. Hemm fihom bhallikieku x-xewqa li jittraduċu u japplikaw il-kontenuti u l-forom li kienu jafu bihom mill-għarfien tagħhom tal-letteratura Taljana. Għal ċertu żmien, għalhekk, aktar milli mill-inspirazzjoni mqanqla minn ansjetà jew krizi, kif sikwit tinbet il-poezija ta’ valur għoli, il-poezija ta’ dan il-perijodu hi mibnija fuq il-kultura, jew aħjar fuq l-apprezzament tal-formaliżmu u ta’ l-eleganza lingwistika li hemm dejjem f’kull kitba letterarja. B’hekk ukoll twessgħet l-għalqa tematika u zdieđu l-forom magħżula. L-ideal edukattiv, minnaha l-oħra, jissokta jseddaq din l-interpretazzjoni.



Mis-sentimenti bikrija, ta' xehta storikament preromantika, marbutin ma' l-ideal li tinghata poezija hafifa lill-kotra, b'dan il-mod il-kuxjenza poetika Maltija għaddiet għall-formazzjoni ta' moviment matur li għaraf jorqom l-ghodod espressivi, iwessa' l-għalqa tematika u jilhaq livelli oghla ta' rilevanza u siwi poetiku. Sa żmien Dun Karm, bis-saħha ta' poeti ta' mertu differenti, jissoktaw jitiġhu fil-wiċċ it-temi l-qodma, bħalma huma l-għarfien ta' l-identità nazzjonali, is-sens ta' diqa fir-riflessjoni fuq l-eżistenza, l-iskoperta tax-xejriet distintivi ta' l-ambjent, l-aktar tal-pajsaġġ bħala xejra tal-pajjiż daqskemm bħala kument li fih il-poeta jsib il-milja personali.

Dan hu z-żmien li persuni ta' kultura, bħal Anastasju Cuschieri u Ninu Cremona, għarfu s-siwi tal-Malti bħala lsien letterarju; il-kontribut tagħhom stess jesprimi din il-konvinzjoni daqskemm ifittex li jseddaq ir-rabta bejn l-esperjenza tal-pajjiż u l-poezija bil-ilsien tiegħu. Aktar minn hekk hu importanti l-fatt li f'dan iż-żmien bdew jikbru l-persunalitajiet poetiċi ewlenin li kellhom iwasslu r-Romantiċiżmu għall-aqwa żvilupp u maturazzjoni tiegħu f'Malta. Il-poeti ewlenin se jhaddnu fl-individwalità tagħhom l-esperjenza romantika kollha, kif imħabbra letterarjament minn Ġan Anton Vassallo, waqt li jifthu l-medda tematika tagħhom biex imissu oqasma tematiċi u tekniċi godda.

### **In-nazzjonalità u s-solitudni eżistenzjali**

Wara li għamel żmien twil jikteb bit-Taljan u lahaq il-maturità teknika fl-espressjoni tat-temi tradizzjonali li mis-sekli tmintax u dsatax fl-Ewropa kellhom jissoktaw jitnikkru f'Malta fis-seklu għoxrin, Dun Karm (1871 – 1961) beda jikteb il-poezija bil-Malti fl-1912. Hija deċiżjoni importanti hafna mhux biss għalih iżda għall-poezija Maltija kollha ta' żmieni u sa ċertu punt ta' warajh ukoll. Bil-preżenza tiegħu bħallikieku bħala mħallef u l-kriterju ta' shabu, dahlet dixxiplina teknika ġdida, imqar jekk dejjem fi hdan l-ispezzji fissi tal-mudelli romantiċi magħrufa.

Min-nisel rahli tiegħu, mir-rabta kbira ma' ommu wild ir-raba', Dun Karm silet il-qima lejn l-għeruq kulturali tal-gżira li donnu sistematikament huwa jsarrafhomm f'damma ta' motivi li bihom jiddefinixxi idealment, aktar milli realment, lill-pajjiż. Huwa jitnebbah mill-miti qodma u jagħtihom l-aqwa espressjoni poetika bis-saħha tat-tagħqida ta' sens ta' l-istorja u ta' qawwa immaginattiva. L-imghoddi mbiegħed huwa msebbah u mogħti kull gloriya; il-ġrajjiert jitbiddu f'sensiela ta' rebħiet; il-folla bla isem u bla wiċċ li qatt ma nġhatat importanza titbidel f'ġemgħa erojka li fuqha tinbena d-dinjità nazzjonali kollha. Dun Karm ibiddel il-kontenut storiku f'likrika attwali, jegħleb id-distinzjoni bejn l-imghoddi u l-preżent, jagħti l-post ċentrali fl-istorja lil Alla nnifsu li bħallikieku jsir il-mexxej tal-poplu magħżul tiegħu. L-isfond bibliku, imghoddi anki mill-għarbiel tal-poetika risorgimentali li kienet għamlet l-istess għat-Taljani, jithaddem biex minn storja ta' ġemgħa nazzjonali ċkejna, fqira u mcaħħda mill-jeddijiet kollha, issir poplu shih u magħqud, kburi bih innifsu, herqan li jikseb jeddijietu.

Il-qlubija taċ-ċittadini ghalenija, l-eroiżmu tal-ftit li jmexxu lill-hafna lejn ir-rebħa, l-għarfien ta' l-istorja politika bħala storja reliġjuża, is-seher tal-pajsagġ, is-siwi morali tad-drawwiet tradizzjonali, iċ-ċentralità ta' Malta saħansitra fl-istorja kontinentali u dinjija: dawn u oħrajn huma temi li sikwit jtkabbru u jinbnew f' miti. Biex jesprimi dawn il-kontenuti, li issa se jiksbu d-dinjità li qabel ma nghatatilhomx, Dun Karm ihaddem l-għarfien storiku u l-immaginazzjoni mħalltin flimkien, waqt li jtaħhathom għal-liġi morali ewlenija li hemm fil-poetika nazzjonali tiegħu: id-dmir ta' l-imħabba lejn il-patrija li hemm f'kull ċittadin. Hi interpretazzjoni mibnija fuq iċ-ċittadinanza.

Kollox jistrieħ fuq il-metafora ċentrali tiegħu: Malta hi l-omm, l-eroj huma l-missirijiet, iċ-ċittadini huma l-ulied. Hekk tissawwar il-familja ideali, etnika, nazzjonali, tiegħu: hi estensjoni figurattiva tal-kult tal-familja magħquda. Żminijiet storiċi differenti mill-epoka Kristjana 'l quddiem, persunaġġi ewlenin, folla fidila jintisgu flimkien biex jibnu spetaklu li jingħata l-hajja b'doża qawwija ta' emozzjoni.

Fuq in-naħa l-oħra hemm il-poeta malinkoniku, solitarju, l-iltim li ma jistax jilqa' jew jifhem in-nuqqas ta' ommu fl-adulterza tiegħu. Il-poeta li fil-poeżija nazzjonali hu profeta kburi u qalbieni, estrovers, huwa wkoll il-poeta tifel li jfittex dejjem lil ommu f'kull dokument ta' l-esperjenza, nieqsa minn tifsira ovvja, itqal mis-setgħat individwali biex tingarr, misterjuża fiha nnifisha. Il-poeżija tan-nazzjonalità, għalhekk, hi mxejlka hafna mal-poeżija tan-natura, tal-pajsagġ: il-hlejjaq kollha, mill-hxejjex sa l-annimali, isiru kollegi tas-sens tal-misteru li jhoss, jingħarfu bħala dokumenti tad-divinità li trid ir-riflessjoni poetika, aktar milli l-istharrig intellettuali, biex tinhass, dejjem fil-misterjożità tagħha. Id-djalogu l-iżjed profund tiegħu jsir ma' Alla, ma' ommu u ma' l-annimali, u l-iżjed mal-kanarin, is-sieheb li jiffigura l-qagħda l-iżjed vera tiegħu ta' poeta tas-solitudni.

Ir-religjożità li biha jara u jgħammed it-tigrib kollu hi minsuġa sfiq mal-malinkonija eżistenzjali u esperjenzjali tiegħu; minn dan iż-żwieġ nisrani titnissel l-ahjar lirika tiegħu, kemm meta hi dokumentazzjoni persunali u kemm meta hi interpretazzjoni ta' l-ingustizzji soċjali. Xejriet oħrajn tal-poeżija tiegħu huma l-lirika tal-femminilità u ta' mħabba, in-nostalġija għat-tfulija bħala żmien ideali, it-tradizzjonijiet popolari li bihom komunità nazzjonali titbiddel f'soċjetà.

Biex jesprimi dan kollu Dun Karm jinqeda bl-ghodod kollha li rċieva mit-tradizzjoni klassika u romantika, issa mgarrba u mgedda minnu b'mod persunali hafna, u fuq kollox mogħtija s-sura li hi Maltija kemm fl-ispirtu, kemm fil-lingwa, u kemm fix-xeħta immaginattiva. Il-kontenut emotiv qawwi li hemm fil-lirika tiegħu jitbandal bejn żewġ estremi: xi drabi jinhall fil-beraħ hieles tar-rettorika u drabi oħra, fl-ahjar waqtiet, jitrażżan mir-regoli tad-dixxiplina teknika u intellettuali tiegħu. Il-lingwaġġ hu densament figurattiv, imgħejjex minn proċess ta' metaforizzazzjoni li ma jiqafx. Il-kliem tiegħu jingħazel bħala regola mill-ħażna Semitika iżda f'tit huma l-kelmiet imfittxa mill-moħbiet oskuri tal-vokabularju Malti. Anki fl-eleganza tiegħu, Dun Karm huwa dirett u komunikattiv; anki fil-profondità implikattiva huwa sempliċi għal min għallinqas jista' jmoss il-wieċ tas-saffi tat-tisfir tiegħu.

Fuq naha Dun Karm hu l-werriet devot tat-tradizzjoni li tibda minn Ġan Anton Vassallo u tasal sa žmien; fiha hemm xejriet ta' l-ghana, ta' l-innologija religjuża li hu nnifsu ssokta jiżviluppaha, ta' l-isfumaturi tipiċi tat-taħdit rahli, ta' l-idjoma mirquma li xorta m'hix artifiċjali. Fuq in-naha l-oħra Dun Karm huwa l-hallieq originali tal-lingwaġġ romantiku Malti, il-bennej ta' l-istorfi b'reqqa arkitettonika, b'eżattezza sintattika shiha. L-istess jista' jinghad dwar il-ħażna tematika tiegħu; hi wirt tat-tradizzjoni daqskemm frott tat-tiġdid persunali. L-istoriċiżmu daqskemm ir-rilevanza: huma ż-żewġ qisien li bihom Dun Karm jista' jitkejjel biex tingharaf l-importanza kbira tiegħu fl-istorja tal-poeżija Maltija daqskemm il-firxa ta' l-influenza tiegħu bhala l-poeta ewlieni ta' žmien.

### **Il-lirika ta' l-intimità u tal-kriżi**

Waqt li Dun Karm jiehu spazju kbir fil-kwadru ta' l-ewwel nofs tas-seklu għoxrin, u waqt li l-influenza tiegħu tinħass minn kmieni fl-għażla tat-temi, tal-metafori u tat-taħdit poetiku f'għadd ta' poeti oħrajn, ilhna ewlenin distinti minn tiegħu bdew iseddqu lilhom infushom bhala interpreti individwali mogħnija b'persunalità li titbiegħed hafna minn dik tal-figura ċentrali. Sfond bijografiku u kulturali daqskemm karattru differenti wasslu biex anki fi hdan dan l-ispazju jimirfu spirti ħielsa mill-prinċipji ewlenin tal-poetika ta' l-imghallem, bħalma huma n-nazzjonalizmu u l-verżjoni mitika ta' l-istorja, ir-rażan relattiv ta' l-emozzjoni, l-eleganza stilistika li sikwit tagħlaq kontenut romantiku f'qafas ta' xehta klassika.

In-nazzjonalizmu ta' Dun Karm hu mħaxken ma' universalizmu ta' poeti oħrajn li anki lill-abitant ta' Malta jarawh qabelxejn bhala abitant tal-kosmos; il-malinkonija kontrollata ta' Dun Karm f'poeti oħrajn hi mahlula, mogħtija l-helsien li timrah sa ma tmiss it-truf ta' tip ta' pessimizmu li hu l-baži ta' vizjoni shiha tal-hajja; il-kuxjenza soċjali ta' Dun Karm f'poeti oħrajn tonqsilha l-importanza u minflokha tidhol kuxjenza li fil-qofol tagħha hemm biss l-individwu, ir-ruh immnikta li fil-poeżija se ssib l-espressjoni tad-djarju intimu tagħha. Dawn id-differenzi u oħrajn, li bihom jistgħu jkunu definiti Rużar Briffa, Ġoġ Zammit, Anton Buttigieg u Karmenu Vassallo, jixhdu li r-Romantiċiżmu wasal f'faži oħra tiegħu.

Rużar Briffa (1906–1963) jikteb sensiela ta' lirici aktarx qosra li bejniethom isawru d-dokument privat tiegħu; huma miktubin b'fedeltà lejn it-tigrib persunali, mibnjin fuq it-tifkira ta' grajja li ma tistax tintesa daqskemm fuq ix-xewqa ta' ideal li ma jistax jintlahaq. Il-bniedem tiegħu hu vjaġġatur wahdieni, immnikket minnu nnifsu bhala mahluq li jirrifletti fuq l-eżistenza, li m'hix hlief damma "ta' holm u ta' xewqat". Il-malinkonija dejiema tiegħu m'hix ir-riżultat ta' stħarriġ intellettuali, iżda l-kundizzjoni ta' sensibbiltà delikata mweggħha u li m'għandhiex għalfejn tanalizza biex tikkonkludi. Briffa donnu jitwieled bil-konklużjonijiet dwar il-hajja, aktar milli jiksibhom maż-żmien bl-esperjenza; huma intwizzjonijiet, kif inhuma l-lirici tiegħu. Is-sentimenti u l-illużjonijiet, is-sitwazzjonijiet u l-ideali mwaqqgħha huma lkoll imqegħdin f'ambjent partikulari, solitarju, xbiha ta' qagħda

gewwiena li ma tistax taqbel mal-qagħda ta' barra, mar-realtà kif tidher u kif tinhaseb. Dan kollu hu msieheb b' mod naturali ma' konvinzjoni Kristjana mifhuma fil-qofol doloruż tagħha: mill-Ġetsemani sal-kruċifissjoni sad-desolazzjoni ta' l-Addolorata.

Il-hajja hi mifhuma bhala nisġa ta' tbatijiet immexxijin mil-liġi suprema taż-żmien li jhassar u jeqred kollox. L-imhabba u l-poeżija huma ż-żewġ illużjonijiet waħdanin li Briffa jirrikorri lejhom biex isib il-fidwa mid-diaq ezistenzjali, xi drabi mid-disperazzjoni. Ix-xewqa li jerga' lura lejn is-sigurtà tal-ġuf toffri kuntrast qawwi mal-biza' tiegħu mid-dinja tal-fatti. Il-lirika kollha tista' tingabar fil-metafora tal-bniedem bhala vjaġġatur li jterraq dejjem waħdu u fil-maltemp. It-timidezza, ir-rassenjazzjoni, il-vittimizmu, l-gheja, il-passività mimlija ansjetà huma kundizzjonijiet li jwajhdu lill-bniedem u lill-poeta; il-lirika ssir awtobijografija, u bhala lirika hi wkoll interpretazzjoni tal-qagħda umana fiha nnifisha, u mhux biss tal-hajja persunali tiegħu. L-għerq tan-niket hu ezistenzjali.

Biex jesprimi dan id-dokument tal-qagħda tal-bniedem Briffa jinqeda bi kliem hafif, b' metafori komuni, b' forom metriċi li sikwit jinhallu biex jehilsu mir-regolarità ta' l-istropa fissa. It-tonalità tiegħu għandha minn monologu daqskemm minn djalogu, imsoffija minn kull hjiel ta' rettorika. L-ghan tiegħu hu li jesprimi l-intensità emotiva fl-immedjatezza tagħha, minghajr indhil żejjed ta' konsiderazzjonijiet tekniċi. Hi teknika li tinhadem fih wehidha tul żmien twil ta' riflessjoni u li mbagħad, kif stqarr hu nnifsu, titfisser fuq il-karta billi tkun miftakra u mnizżla b' fedeltà. Briffa hu poeta tal-memorja mhux biss fil-qasam tematiku iżda wkoll fil-metodu tal-kitba.

Għal Ġorġ Zammit (1908 – 1990) ir-reqqa tal-forom regolari u l-espressjoni tas-sentimenti persunali huma żewġ aspetti li jistgħu jaħdmu tajjeb flimkien. Fost il-poeti tal-grupp hu l-aktar wiehed li jista' jitressaq lejn Dun Karm, għad li b' differenzi kbar. L-ispirazzjoni tiegħu tinbet sikwit f' post partikulari u minhabba motiv speċifiku li jingharaf mill-ewwel. Il-pajsagġ tiegħu hu dejjem Malti, apprezzat fis-sbuhija naturali u fl-implikazzjonijiet li jinsiltu minnu bhala manifestazzjoni tad-divinità. Id-djalogu tiegħu jsehħ ma' għadd ta' hlejjaq, minn annimali sa hxejjex, u l-post hu sikwit id-dehra fiżika ta' qagħda ġewwiena; kulma hu spiritwali huwa mbiddel f' figurazzjoni.

L-ansjetà tiegħu, imghammda dejjem, hi mrażżna, għad li xi drabi tinhall fi tnehida, f' espressjoni diretta ta' sentimenti. Imkejjen differenti tal-pajsagġ Malti jsawru bejniethom bħal santwarju ideali, bejn fiżiku u bejn psikologiku, li fih Zammit isib il-milja tiegħu nnifsu bhala osservatur li jirrifletti fuq kulma jara. L-imghoddi huwa idealizzat, għajn ta' nostalgija, mezz biex jiftiehem ahjar il-preżent. Kollox jiehu bixra misterjuża, li għaliha hemm tweġiba miksuba b' dispożizzjoni poetika, li xejn m'hi differenti minn dispożizzjoni reliġjuża. Għalhekk ukoll għal Zammit il-hlejjaq kollha huma sagri, mill-bniedem sa l-annimal sal-haxixa, xi drabi sa l-inhawi naturali stess; il-meditazzjoni lirika tiegħu tvarja minn tahdita magħhom sa rappreżentazzjoni devota tagħhom.

Ix-xejra dominanti tar-Romantiċiżmu li jbidel lill-pajsagg bil-hlejjaq u bl-elementi tiegħu kollha fi knisja waħda, waqt li hi kontinwa fil-lirika Maltija, issib l-aqwa żvilupp tagħha f'Anton Buttigieg (1912 – 1983). Il-qofol tal-poeżija tiegħu jinsab fil-qima li biha jidhol fl-ambjent naturali biex hemm jiskopri l-kollegi ideali tiegħu, l-animali u l-hxejjex, u jiżvolgi magħhom djalogu intens ta' xehta Teoloġika u psikoloġika. Għal Buttigieg kollox isawwar "il-katina kbira tal-holqien", waqt li bhala regola l-bniedem hu mholli barra, ikkundannat u meqjus bhala barrani jew invażur. Hi xejra tipika tar-Romantiċiżmu Ewropew li hu sab fiha ghejjun kbar ta' ispirazzjoni.

Il-hlejjaq ta' Buttigieg huma lkoll animati u personifikati; bl-antropomorfiżmu, li hu l-baži ta' l-esperjenza poetika tiegħu, l-animali u l-hxejjex u bosta elementi oħrajn tal-holqien huma mifhumin fis-sagralità tagħhom bhala wirja diretta tal-preżenza t'Alla. Mill-ġdid, bhal f'Dun Karm u f'Zammit, m'hemm differenza bejn imġiba reliġjuża u mġiba poetika, anzi t-tnejn huma l-istess haġa. Minn dan id-djalogu mistiku-filosofiku tinsilet it-Teoloġija daqskemm is-soċjoloġija tiegħu: Allā hu haġa waħda mal-hlejjaq kollha tiegħu, u l-mudell soċjali għall-umanità jrid jifitex fil-mudell tal-hlejjaq mhux-umani. L-animali tiegħu, fost l-oħrajn, huma saħansitra eżempji ta' l-oghla moralità, mogħnijiet bil-virtujiet li Buttigieg sikwit jonqos li jsibhom fil-bniedem.

Il-kontenut ekoloġiku tiegħu m'ghandux l-iskop li juri l-htieġa tad-dinja mhux-umana għad-dinja tal-bnedmin, iżda li juri li l-iskop tal-hlejjaq hu awtonomu mill-bniedem, jinsab fihom infushom, pjan dirett ta' Alla li jista' jinqara b'dispożizzjoni lirika, jiġifieri reliġjuża, u mhux skond it-tradizzjonijiet taċ-ċiviltà tal-bniedem. Id-dhul tiegħu fid-dinja tal-hlejjaq mhux-umani, il-mixja kontinwa tiegħu fil-pajsagg hieles mit-tahsir uman, m'humiex ir-riżultati ta' harba iżda l-provi ta' sejba. Is-Sbuhija, it-Tjubija u l-Imhabba huma kwalitajiet tan-natura li bejniethom isawru unità, waqt li huma varjanti ta' xulxin.

Bl-istess twemmin Buttigieg jikteb il-lirika ta' xehta awtobijografika. L-istess għodod immaginattivi, espressjoni letterarja ta' viżjoni eżistenzjali, jaqduh biex jitbekka d-delużjonijiet persunali u biex jesplora temi bħall-ingustizzja u l-aljenazzjoni. Il-verżjoni poetika tiegħu hi moralizzazzjoni mmissla mill-qofol tal-poetika kollha li jesprimi: hemm ordni fl-univers, u dan l-ordni hu wiehed u shih; meta hu miksur f'xi aspekk, kull aspekk iehor jintlaqat. Id-dinja morali eżemplari li jpingi fil-poeżija tan-natura m'hix alternattiva għad-dinja ta' l-esperjenza umana, iżda hi l-mudell ideali tagħha li matul l-istorja l-bniedem tbiegħed minnu. Dawn l-implikazzjonijiet jinħassu saħansitra fil-poeżija politika, satirika, u ċajtiera tiegħu.

Karmenu Vassallo (1913–1987) hu l-interpretu romantiku ewlieni tad-dulur bhala l-qagħda kontinwa tal-bniedem. Kontenuti li fi Briffa tfissru f'sura sentimentali, f'lirika diretta, f'Vassallo jinbnew f'għamla ta' sistema ta' hsieb. Vassallo mhux biss jesprimi n-niket uman iżda jistharrġu, ifittex l-għaliex tiegħu f'termini reliġjużi u filosofici. L-intensità emotiva kbira li hemm fl-aħjar xogħlijiet tiegħu hi l-espressjoni ta' esperjenza aktar profonda, miżrugħa fil-qiegh tal-kuxjenza tiegħu: il-konvinzjoni li l-hajja hi sensiela ta' tbatijiet li jingabru fil-frazi tipika tiegħu "irrid u ma nistax".

Anki għal Vassallo l-bniedem hu l-akbar theddida għall-bniedem; l-ordni naturali hu mkisser sewwasew minnu. Is-sistema soċjali tagħfas bil-qawwa fuq l-individwu, meqjus bhala l-eskluż, il-wiehed imholli barra mill-grupp kollu. Qawwiet superjuri jahkmu fuq il-bniedem bhala mahluq, waqt li liġijiet soċjali u kulturali jillimitawh bhala membru ta' komunità; il-viżjoni tal-bniedem imsawwat f'Vassallo hi kemm eżistenzjali u kemm storika, jiġifieri titwieled mal-bniedem daqskemm tinstab fl-ambjent mill-bniedem. Bhal Briffa, għad li b'modi differenti, Vassallo jsib il-kenn f'żewġ illużjonijiet: l-imħabba trodd il-milja fil-ħajja privata, waqt li l-poeżija tohloq dinja ideali mixtieqa bhala alternattiva għad-dinja reali mhux mixtieqa.

Din il-viżjoni pessimista, mimlija ansjetà u sentimenti qawwija, hi mfijsra madankollu b'forom poetiċi meqjusin tajjeb, b'reqqa fil-kompożizzjoni li tixhed id-dixxiplina teknika li biha l-poeta jikteb anki meta jhoss hafna. Ir-raġuni hi implikata diġà: il-kitba tal-poeżija minnha nnifisha hi għamla ta' rebħa, fidwa mill-kundizzjoni kerha, rikostruzzjoni sugġettiva tar-realtà. Waqt li l-poeżija tesprimi ċ-ċaħda, in-nuqqas ta' kulma hu mixtieq, l-impossibilità tal-feliċità, l-istess poeżija hi farag kontra dan kollu.

Kontra d-determiniżmu, it-twemmin li l-bniedem hu kkondizzjonat mill-qagħda nnifisha tiegħu, f'Vassallo tixref ukoll ix-xewqa li jingħaraf kulma hu infinit, assolut. Dawn huma ż-żewġ naħat kuntrarji ta' esperjenza waħda: fuq naħa t-tiġrib tal-limitu, u fuq in-naħa l-oħra l-herqa li l-limitu jingħeleb. Waqt li l-lirika tiegħu tinqeda bi kliem negattiv jew li jesprimi ċaħda u esklużjoni, il-lirika tiegħu hi karatterizzata wkoll minn żewġ metafori ewlenin: in-nar u l-baħar, it-tnejn simboli ta' xi haġa li titbiddel, m'għandhiex forma fissa. Ir-religiżjożità profonda tgħaqqad dan kollu f'viżjoni waħda: it-tbatija hi liġi tal-ħajja, u minnha nnifisha titnissel il-htieġa li din tingħata tifsira.

Għadd ta' temi filosofiċi jagħtu bixra unika lil Vassallo fil-kwadru kollu tal-poeżija romantika: il-problema tal-libertà, id-diffikultà tal-bniedem biex jifhem lillu nnifsu u lid-dinja ta' madwaru, l-individwalità bhala proċess tqil ta' għarfien, il-problema tal-ħażen, il-misterjożità ta' Alla. Dawn u oħrajn, imfissrin xi drabi b'qilla u drabi oħra b'diqa, huma lkoll xhieda li l-poeta mhux biss jesprimi kulma jgħarrab iżda janalizzah waqt li jesprimih. Il-lirika tiegħu hi sikwit tahlita ta' kuncetti u sentimenti, għamla ta' raġunament meqjus imlibbes il-forma ta' poeżija intensa. Vassallo jilhaq l-ogħla livell meta jasal biex lil din il-qagħda ġewwiena tiegħu jsarrafha f'damma ta' metafori, f'dokumenti ta' immaġinazzjoni li tirrappreżenta u tiffigura qagħda tar-ruħ, f'espressjoni li ma tibqax djarju persunali iżda ssir manifest ta' razza muġgha waħda.

### L-gheluq tal-perjodu romantiku

Dawn il-poeti ewlenin flimkien ma' oħrajn, bhal Ġużè Chetcuti, Ġorġ Pisani u Ġużè Delia, issoktaw it-tradizzjoni li mis-seklu dsatax baqgħet niezla bla qtugh sa tmiem l-ewwel nofs tas-seklu għoxrin u wara wkoll. Jekk il-poeżija Ewropea u l-aktar Mediterraneja, kienet imxiet wisq iżjed 'il quddiem biex tesplora kontenuti

ohra u tesprimihom b'forom godda, il-poezija Maltija baqghet titnikker fl-imghoddi sewwasew ghaliex baqghet tirrifletti l-qagħda Maltija, maqtugħa sas-sittinijiet f'bosta xejriet mill-hajja kontinentali u dinjija. Ir-rabta tal-poezija Maltija ma' tradizzjoni tematika-formali li għaddiet, mela, ma kinitx hlief xhieda tal-fedeltà tal-poeti lejn ir-realtà kontemporanja f'pajjizhom. Ir-ritmu tat-tibdil politiku-soċjali Malti huwa dokumentat fil-poezija, daqskem fil-ġeneri l-ohra, li tfakkar f'epoki letterarji li kienu ilhom li għaddew.

Iż-żmien bejn tmiem it-tieni gwerra dinjija u l-Indipendenza, medda ta' madwar hamsa u għoxrin sena, fih snin ta' taqlib politiku u kulturali kbir fl-istorja Maltija. Madankollu kienu aktar l-aħħar snin li qegħdin jagħlqu fażi storika milli l-ewwel snin li qegħdin jifthu ohra ġdida. Ir-romantiċi ewlenin kienu qegħdin jiktbu l-aħħar paġni tagħhom, waqt li s-sehem ewlieni kienu ilhom li tawh. It-temi konvenzjonali—religjożità formali, patrijottizmu sentimentali, valuri karatteristiċi—kienu ilhom li tilfu r-rilevanza tagħhom anki minhabba l-iskematiċità teknika u stilistika li kienu mfissrin biha. Ix-xorti kbira li sab Dun Karm kienet wasslet biex il-mudelli tiegħu jkunu ripetuti jew imhaddma b'mod jew b'iehor, bla ebda nifs ġdid li jixhed oriġinalità persunali. Iċ-ċaqliq politiku-kulturali kien wasal biex iwelled proċess ta' tiġdid u modernizzazzjoni fil-qasam letterarju wkoll.

## IT- TIENI NOFS TAS- SEKLU GHOXRIN

### It-twelid tal-Modernizmu

Il-htieġa li l-letteratura Maltija wkoll tibda timxi bil-pass tal-bqija tal-kontinent bdiet tieħu sura u torganizza ruhha fl-aħħar tas-sittinijiet. Għadd ta' kittieba żgħażaġh bdew juru li l-mudelli tat-tradizzjoni ma setgħux jaqduhom aktar biex jinterpretaw kemm lilhom infushom u kemm lir-realtà ta' madwarhom. It-tiġdid kellu jkun shiħ u wiehed: fl-ghazla tat-temi, usa', hielsa, marbutin mal-preżent, u fl-ghazla tal-forom, huma wkoll mogħnija bl-istess xejriet, miftuhin għall-isperimentazzjoni. Fil-qiegħ ta' kollox hemm vizjoni differenti tal-hajja, fiha nnifisha u fix-xeħta lokali tagħha. Mezzi godda ta' komunikazzjoni mad-dinja ta' barra, huma stess eżempji ta' epoka Maltija ġdida, kabbru u ħaffu l-htieġa tal-modernizzazzjoni. Il-bidliet kbar li sehħu fil-qasam kostituzzjonali u politiku, il-bidu tal-proċess li kellu jkisser iżolament tradizzjonali u jiftaħ lill-pajjiż għad-dinja ta' barra huma sitwazzjonijiet li minnhom infushom qanqlu l-htieġa li tinbena letteratura ġdida u li l-iżvantagġ storiku tradizzjonali jibda jingheleb.

Il-kawzi tad-dhul tal-Modernizmu (terminu li m'huwiex preċiż, u li jhaddan firxa wiesgħa ta' elementi) ma jinstabux biss fix-xewqa tal-kittieba li jimxu bl-istess pass tal-kittieba l-ohra f'artijiet oħrajn. M'hix biss kwistjoni ta' modernizzazzjoni mixtieqa minn ġenerazzjoni differenti minn ta' qabilha. Hi hekk ukoll, ghaliex ir-Romantiċizmu Malti kien baqa' mdakkar wisq mill-mudelli tas-seklu dsatax, anki jekk dan kien siewi biex irrifletta lil realtà Maltija partikulari. Il-kawzi l-aktar profondi jinstabu fl-epoka nnifisha, fil-politika, fil-morali taż-żmien, fix-xeħta ġdida u aktar kumplessa li bdiet tieħu l-esperjenza lokali wara l-Indipendenza ta'

l-1964. Bidliet mill-qiegh haxknu generazzjonijiet flimkien, gelldu wahda ma' l-ohra u nisslu l-htiega li jisseddqu l-kurrenti l-godda tal-hsieb u ta' l-imgiba, u ghalhekk anki tal-kitba letterarja. Fi zmien qasir, l-ahhar frazi tas-sistema soċjo-kulturali tradizzjonali jew pre-moderna, il-fazi moderna u anki t-tbexbix tal-post-modernizmu kellhom jithalltu flimkien. F'dawn ix-xejriet jistghu jinstabu l-kurrenti u l-konflitti riflessi fil-letteratura.

Il-harsa letterarja, minflok lejn awturi ta' zmienijiet u kurrenti mgħoddija, bdiet tinxehet fuq is-seklu għoxrin, zmien li kien diġà pproduċa kittieba kbar, movimenti kotrana ta' siwi kbir li kienu ilhom li tbiegħdu mir-Romantiċizmu storiku u nisslu minnu xejriet tassew differenti jew welldu oħrajn originali għal kollox. L-iżvantaġġ storiku huwa l-punt tat-tluq tal-poeti moderni Maltin; bħall-Ingliżi fil-bidu tas-seklu, li harsu lejn il-Frañċiżi bhala l-ewwel imghallmin li mxew 'il quddiem, hekk ukoll il-Maltin kellhom ifittxu l-punti tar-riferiment 'il barra mit-tradizzjoni Maltija. Minflok in-nazzjonalizmu ta' qabel kellu jidhol kosmopolitizmu jew kontinentalizmu ġdid.

Poeti Frañċiżi, Ingliżi, Amerikani, Russi u oħrajn bdew isiru għajn ta' ispirazzjoni. L-esperjenza l-ġdida kellha ssegwi x-xejriet internazzjonali ewlenin waqt li tapplikahom għal-limiti ta' pajjiż partikulari. Is-sens ta' relazzjoni bejn letteratura u oħra, li tradizzjonalment kien bejn it-Taljana u l-Maltija biss, issa beda jsir regola, kif kien ilu li sar fl-Ewropa għallinqas minn zmien ir-Rinaxximent. Il-poeta kellu jinfetħ biex jiehu n-nifs mid-dinja, aktar milli pajjiżu biss, u jseddaq ix-xbiha tipika tiegħu ta' ċittadin universali. Aktar minn kittieb mitluf wahdu kellu jkun kollega ideali ta' oħrajn, għad li fl-istess hin kellu jfittex li jkun hallieq aktar milli imitatur.

## Fazijiet differenti

Fil-bidu dan it-tigdid sehh fi hdan il-Moviment Qawmien Letterarju, imwaqqaf f'Novembru 1966 u mħabbar ufficjalment f'Jannar 1967. Maż-zmien kull poeta kellu jsib l-individwalità tiegħu, lihinn mill-grupp li l-ghan ewlieni tiehu kien li johloq kuxjenza, ixandar ġabra ta' prinċipji u jsahhaħ it-twemmin fil-htiega li l-kitba Maltija tkun kontemporanja fix-xejriet tagħha kollha. Il-protesta soċjali, it-tnehhija ta' għadd ta' preġudizzji u tabù miżrugħin fil-hsieb Malti tul sekli shaħ, it-tiftixa ta' identità persunali b'qisien mehudin mid-dinja tal-prezent, l-gharfien ta' religjożità mibnija fuq is-sens tal-misteru aktar milli fuq il-forom konvenzjonali, l-interpretazzjoni kritika ta' l-istituzzjonijiet, it-twaqqiġ tal-miti nazzjonali qodma mmisslin minn konċezzjoni idealistika ta' l-istorja, it-trawwim ta' perspettiva internazzjonali f'kollox, il-kuxjenza soċjali li twassal għal impenn quddiem kawżi lokali u dinjija, l-espressjoni li m'hix imxekkla bi kriterji barranin għaliha stess: dawn u prinċipji oħrajn jistghu jixhtu dawl fuq id-damma tat-temi essenzjali li ffit jew wisq il-poeti kollha tas-sittinijiet hađu sehem fihom, bi mgħiba, bi stil u fi grad differenti.



Huma prinċipji u ideali mistqarra direttament fil-Polemika Tas-Sittinijiet, u xi drabi mfissra fil-poeziji stess. In-narrattiva moderna, imbagħad, hi saħansitra mibnija fuqhom. Hekk jitwieled il-kunċett ċentrali tal-Moderniżmu Malti: l-individwu waħdu, fil-kosmos daqskemm fis-soċjetà. Hi reazzjoni kontra l-unanimità li, bħala regola, tikkaratterizza l-kontenut u t-trattament tal-poezija romantika li bdiet bħala għarfien ta' l-individualità persunali u kollettiva u maż-żmien inħliet fl-għarfien ta' realtà statika. Ir-Romantiċiżmu Malti kien spicċa b'koralità li teħodha kontra l-qofol oriġinali tiegħu stess.

Minkejja d-differenzi, hemm kunsens fl-għanijiet u xebh kbir fil-mezzi espressivi. Dan il-qbil fit-twemmin elementari jfisser li din hi l-esperjenza poetika ta' moviment, jew kurrent li kien qiegħed ifittex li jisseddaq bħala l-qofol tal-poezija Maltija ta' dak iż-żmien. Għall-ewwel darba fl-istorja tal-letteratura Maltija, grupp ta' kittieba nidew programm li hu kollu kemm hu letterarju, hieles mix-xkiel tradizzjonali ta' hidma favur il-lingwa, imnissel minn hteġa spiritwali riflessa fl-epoka stess.

Il-poezija tas-sittinijiet, mibdija bħala proposta ta' grupp żagħżuġ, għandha xejriet mistennija minn din il-kundizzjoni. Hi poezija bikrija, sikwit sajjma mill-kalma meħtieġa biex tinholoq kitba ta' siwi estetiku, u xi drabi hi rettorika, elokwenti żżejjed, enfatika, influwenzata fid-deher mill-imghallmin il-kbar tas-seklu fl-Ewropa u fl-Amerka. Għal xi żmien il-poezija Maltija tilfet il-bixra fundamentali tagħha ta' esperjenza Mediterranja, u ddakkret iżżejjed minn mudelli li ma kellhomx għeruq fondi fil-kultura tar-reġjun, jiġifieri lanqas tal-pajjiż. Hi l-faži bikrija ta' l-isperimentazzjoni, perijodu ta' tiftix tal-kontenuti u tal-forom li setgħu jaqblu kemm max-xeħta persunali ta' kull awtur u kemm mal-karattru tal-kultura poetika tal-Mediterran.

Fi ftit snin il-poezija kellha tgħaddi għal faži oħra, aktar meqjusa u kalma, iżjed mirquma letterarjament, imneżżgħa mil-limitazzjonijiet li l-kawża tal-moderniżmu stess, bħala proġett maħsub u mixtieq, kienet imponiet fuq il-kreattività ta' kull poeta. Matul is-sebghinijiet il-poezija l-aktar valida reġgħet għarfet il-qofol essenzjali tat-tradizzjoni minn fejn harġet mingħajr, madankollu, ma waqfet hemm jew reġgħet lura. L-aħjar xoghlijiet tal-poeti ewlenin fis-sebghinijiet u fit-tmeninijiet huma r-riżultat ta' maturità u ekwilibriju, maħluqin lil hinn mill-manifesti kollettivi, imfissrin skond lehma u strateġija persunali li issa kull poeta kien skopra għalih. Il-lingwaġġ issaffa minn elementi polemici jew rettorici; il-bilanċ bejn il-vokabularju Semitiku u l-vokabularju Romanz intlaħaq; il-forom konvenzjonali, l-aktar l-istronfi u l-versi metriċi regolari, reġgħu kisbu l-importanza naturali tagħhom, imseħbin mal-forom xierqa l-oħra, skond il-hteġa u l-għażla; il-metafori kisbu mill-ġdid il-karattru persunali, emotiv li kienu tilfu f'perijodu meta l-metafori ċerebrali tqiesu bħala l-għażla ewlenija u awtomatika.

Fuq kollox, il-poezija reġgħet dahlet fil-kanal filosofiku-riflessiv tipiku tagħha, kif inhi fit-tradizzjoni Mediterranja kollha. Tfaċċaw mill-ġdid, imfissra dejjem modernament, il-kriżi eżistenzjali tal-bniedem bħala mohħ li jrid jifhem, ir-

riflessjoni fuq il-liġi tat-tbatija, it-tiftixa tal-milja persunali fl-imhabba, l-gharfien tal-misterjożità tal-holqien u l-htieġa tad-djalogu mal-hlejjaq kollha, il-biża' miż-żmien li jgħaddi u jeqred, is-sens tas-solitudni f'dinja paradossali u kbira wisq għall-individwu, il-bżonn tal-kuxjenza li tibni relazzjoni mad-dinja ta' barra, l-ambigwiżà tal-qagħda tal-bniedem sensittiv f'dinja mahkuma mill-konflitti u mill-gwerer. Aktar minn qabel, l-istess poeta herqan li jkun rilevanti soċjalment u li jlehhen l-ansjetajiet ta' kotra siekta huwa wkoll il-poeta li jhossu mholli barra jew maqtugh mill-istess sistema soċjali, politika u kulturali. Is-sens qawwi ta' l-izolament, tipiku fl-abitant tal-gżira, hu mogħti mill-ġdid dimensjonijiet mhux biss persunali iżda universali. Ir-religjożità ta' qabel hi sottilizzata, imlahħma aktar matwegħir, imfissra skond individwalità mġarrba.

Il-kontinwiżà li dehret li nqatgħet għal ftit snin fi tmiem is-sittinijiet reggħet dehret bhala liġi li ma tistax tinkiser, l-iżjed fi hdan l-istorja tal-poeżija ta' gżira żgħira. It-twemmin romantiku tas-seklu dsatax, imgedded u żviluppat b'bosta modi f'għadd ta' movimenti li ġew wara, kien laħaq hejja l-hamrija fejn setgħet tinbet il-kuxjenza eżistenzjali. Ir-relazzjoni, ta' konfront daqskemm ta' diversifikazzjoni, li tressaq liż-żewġ movimenti filosofici u letterarji flimkien tista' tispjega hafna kulma sehħ fl-istorja tal-poeżija Maltija minn Dun Karm sa Mario Azzopardi u l-moderni l-oħra. L-Eżistenzjalizmu Franċiż għandu l-istess importanza fit-twelid u fl-iżvilupp tal-modernizmu Malti li għandu r-Romantiċizmu Taljan għall-esperjenza ta' qabel.

### **L-identità bhala proċess kreattiv**

Charles Coleiro (t. 1935) jorbot lill-imġhoddi mal-preżent bis-sempliċità ta' tradizzjonalista miftuh għaž-żmien il-ġdid. Il-poeżija tiegħu thaffef il-mudelli rettorici qodma mingħajr ma tiċhadhom. It-temi tiegħu huma mxettlin f'kuxjenza li tfittex il-punti komuni bejn in-nahiet opposti jew diversi. Il-herqa tiegħu li jiehu sehem fix-xejriet taž-żmien hija mrażżna fl-istess hin min-nostalgija għat-tradizzjoni.

Victor Fenech (t. 1935) hu wiehed mill-poeti li jfittxu li jinqatgħu l-aktar mill-forom tat-tradizzjoni. Ix-xewqa tiegħu li l-poeżija ma tinqatax mill-proża, anzi mill-għamliet tat-taħdit kurrenti, hi riflessa fil-biċċa l-kbira tax-xogħlijiet tiegħu, u kienet hi li wasslitu saħansitra biex iwahħhad flimkien liż-żewġ ġeneri, biex bhallikieku minnhom jitwieled iehor ġdid. L-indeċiżjoni, id-delużjoni bl-istituzzjonijiet, in-nostalgija għal utopija li fil-fatt qatt m'hi magħrufa, il-jedd ta' l-individwu li jseddaq lilu nnifsu u jikseb jeddijietu, il-kuxjenza soċjali u internazzjonali, is-sens ta' immedjatezza li għandu jkollha l-poeżija: dawn huma whud mix-xejriet li jiddistingwu lil Fenech u li jiddefinuh tul il-mixja poetika tiegħu kollha.

Achille Mizzi (t. 1936) jgedded ix-xejriet ta' klassiċizmu li fis-sewwa ftit li xejn għandu storja fil-poeżija Maltija ta' qabel. Il-kelma tiegħu hi dejjem magħżula b'reqqa, imqieghda f'potha bi hsieb meqjus biex taqdi funzjoni kemm semantika

u kemm ritmika. Il-Malti tiegħu jlaqqa' flimkien kliem qadim u kliem ġdid, mahruġin minn ghejjun differenti, ilkoll imqegħdin f'sistema organika, bi pjan li fih tinhass l-id ta' koltivatur tal-kelma fid-dimensjonijiet tagħha kollha. Il-metrika tiegħu ma tiċhadx il-mezzi li toffrilu t-tradizzjoni, u hafna mill-versi tiegħu huma regolari; madankollu, ir-regolarità ta' bosta siltiet hi mżewġa mal-varjetà ta' siltiet oħrajn li matulhom tidwi sistema metrika kollha kemm hi personali.

Is-sigrietijiet dejiema tan-natura mikxufin bis-saħħa tax-xjenza moderna, il-paradossali tal-holqien daqskemm taċ-ċiviltà, id-delużjoni b'għadd ta' ideali, is-sagrality tal-poezija mifhuma bħala l-oghla forma ta' espressjoni tal-bniedem, it-twemmin fil-prinċipju klassiku-romantiku li l-poeta hu dejjem imnebbah meta jikteb, is-senswalità naturali li hemm f'kull relazzjoni bejn is-sessi, is-seher ta' l-univers kif inhu osservat mid-dinja b'kurzità reliġjuża, it-tiftixa tas-sens taż-żmien u ta' l-ispazju: temi bħal dawn isawru viżjoni lirika li bħala regola hi mfissra b'kalma tipika ta' poeta klassiku. Aktar minn ċerebrali jew intellettuali, Mizzi hu poeta ta' intensità emotiva kbira li madankollu hi mrażżna minn għadd ta' fatturi psikoloġiċi u minn kredu poetiku li jxandar il-htieġa li l-poeta jissuggerixxi, jagħti hjiel, jevoka, aktar milli jistqarr, jafferma u jikkonkludi fid-deher. Il-konkluzjonijiet tiegħu, sikwit epigrammatiċi, għalhekk jistgħu jitqiesu bħala kontenut sentimentali mahkum, ridott għall-minimu tiegħu li jagħtih is-sura ta' kuncett.

Il-mużikalità tal-versi, il-bilanċ fil-hsejjes bejn kelma u oħra, id-densità konsonantali tal-lessiku tiegħu, is-solennità li biha vers jgħaddi għal ta' warajh huma l-aspetti formali ta' kontenut li hu mimli bil-metafori. Ftit huma l-intervalli ta' taħdit letterali, u rari hafna huma s-siltiet li jidhru fil-proża. Il-mogħdija minn metafora għal oħra mhux biss tohloq atmosfera ta' liricità kontinwa u konsistenti, iżda tghabbi kull poezija b'hażna shiħa ta' interpretazzjonijiet. Il-poetika klassika li hu nnifsu jistqarr li jemmen fiha hi mseddqa b'dan il-mod: il-poezija m'hix hliet l-istharrig, it-tigrib u ċ-ċelebrazzjoni tal-misteru li jtektek f'kull wirja li joffri l-univers, u l-lingwa tal-misteru hi s-simbolu. It-tqegħid originali tal-metafori flimkien mhux biss hu l-prova ta' poezija awtentika iżda wkoll xhieda tal-modernità ta' Mizzi.

Il-lezzjoni ewlenija tal-moderniżmu kontinentali li Mizzi dahhal fil-poezija Maltija hi li r-rettorika l-qadima għandha titwarrab mhux biex tagħti postha lil rettorika ġdida iżda biex l-ispazju kollu jittiehed mill-metafora, il-lingwa unika tal-poeta. Hekk tinbena l-poezija ta' l-implikazzjoni. Din il-komplessità fil-kompożizzjoni tohloq l-impressjoni li din hi poezija oskura, impenetrabbli, bħallikieku bħall-ermetiċi huwa qieghed jagħmel djalogu miegħu nnifsu biss. Għall-kuntrarju, malli jingħaraf il-punt loġiku minn fejn jitlaq il-poeta, u malli tinstab ir-rabta bejn metafora u oħra marbutin flimkien, ikun instab il-metodu kreattiv ta' Mizzi; minn hemm 'il quddiem anki l-kuncett ikun jista' jingħaraf fis-sustanza emotiva vera tiegħu. Il-qoxra klassika hi moderna għaliex, minbarra x-xejriet tekniċi msemmija, taħtha hemm passjonalità, qawwa spiritwali li titfisser

bix-xbihat. Anki Mizzi jiehu sehem, bil-mod kollu kemm hu tieghu, fit-tradizzjoni tal-poezija li tiskopri d-diqqa bhala l-fazi meta l-misteru jkollu jifisser biss bil-metafori, l-oppożt tal-kunċetti, il-lingwa tar-raġuni safja.

Daniel Massa (t. 1973) jibni hu wkoll il-poezija fuq gabra ta' xbihat imsejbin flimkien, xi drabi f' relazzjoni mill-qrib u drabi ohra mħollijin wehidhom, bħal tema mużikali li tinstema' biex tevoka u mhux biex tkun żviluppata. Il-mużikalità tal-mewġa ritmika tieghu hi aspett importanti hafna tal-poezija tieghu kollha; l-armonjożità, l-ekwilibriju fit-tqassim ta' l-aċċenti u l-bilanċ bejn is-sillabi aċċentati u s-sillabi mhux-aċċentati huma d-diwi ta' serenità kontenutistika li bhala regola hi tipika tieghu. Il-versi tieghu, imħalltin u sikwit imlaqqgħin flimkien biex tidher id-differenza teknika bejniethom, huma kemm mudelli regolari u kemm ir-riżultat ta' modifikazzjonijiet persunali; hi xejra li, mill-bqija, tispjega hafna minn kulma jġgri fil-metrika tal-poeti moderni. Il-vokabularju tipiku tieghu jghum bejn żewġ estremi: bejn kliem hafif u komuni u kliem rari li bħallikieku għandu l-funzjoni li jidher fl-unicità tieghu.

Il-mudell immaġinattiv ewlieni, aktarx fundamentali, tieghu huwa l-baħar. Il-bniedem ta' Massa m'huwix Malti, jew hu Malti b'kuxjenza Mediterranja mkabbra f'kuxjenza kosmika. Ir-relazzjoni storika, lokali, bejn il-bniedem u l-baħar tibiddel malajr f' metafora tal-kundizzjoni eżistenzjali stess. Għal Massa l-essri uman huwa għawwiem, mahluq biex "jghum" fi spazji fejn it-truf u l-għamliet ta' l-affarijiet huma ambigwi, mimlijin tifsiriet mohbija, sottili, u forsi oghla mill-hila tal-bniedem li jagħrafhom. M'humix misteri li jnikktu iżda li jsaħhru u jwebblu, iqanqlu fil-kuxjenza xewqa akbar għall-hajja, sabiħa fil-paradossalità, interessanti sewwasew għaliex m'hix ovvja.

L-ansjetà tieghu m'hix tal-poeta tipiku Malti, jew Mediterranju, u t-tradizzjoni filosofika ma tikkontribwixxix wisq għall-formazzjoni tal-persunalità tieghu bhala poeta kolt, li jitlaq minn hsieb biex jasal sa emozzjoni. Il-kunċett li hu jitlaq minnu jispicċa biex isir simbolu, oġġett li jeżisti fih innifsu, oghla mil-ligijiet taż-żmien u ta' l-ispazju. B'kuntrast ma' Mizzi, il-kontroll shiħ ta' Massa fuq il-fakultà emotiva hu mixtieq, u ftit li xejn jista' jittqies bhala l-qoxra "letterarja", virili, ta' kontenut passjonali mohbi, imniżżel fil-qiegh biex jinheba. Ir-reqqa teknika tieghu, l-istrategija meqjusa li biha jikkomponi, biċċa biċċa, kull poezija hi għalhekk rifless fidil ta' ekwilibriju ġewwieni li kwazi qatt m'hu mitluf jew imhedded. Il-poezija mhix miktuba, bħal fil-każ ta' diversi poeti oħrajn, biex jifisser jew ikun sublimat l-ekwilibriju mixtieq jew biex tinkiseb għamla ta' terapija psikoloġika (il-każ ta' Karmenu Vassallo, Rużar Briffa, Mario Azzopardi, Doreen Micallef) iżda biex ikun iċċelebrat l-ekwilibriju mġarrab diġà.

Minkejja riferimenti għal grajjiet storiċi, il-poezija ta' Massa ma tinghalaqx fil-qafas ta' perijodu partikolari, ma tinterpretax fażi fil-mixja taż-żmien. F'dan is-sens m'hix espressiva jew riflessiva wisq tal-perijodu Malti jew dinji meta nkitbet. L-għawwiem imsemmi huwa annimal deġġiem, il-kejl tieghu hu etern, u hekk huma l-konkluzjonijiet li jasal għalihom fl-għawma kontinwa tieghu. Il-baħar huwa mill-

għdid “‘zagħżugh ta’ dejjem”. Lanqas fil-poeżija ekoloġika m’hemm interruzzjoni ta’ din is-serenità. Fil-waqtiet meta jiddefendi l-ambjent (annimali, postijiet), Massa jikkundanna l-waqfa umana tal-proċess li hu jaf li madankollu ma jistax jieqaf. Anki l-bniedem, invażur fil-holqien bħall-bniedem ta’ Buttigieg, m’huwiex setghani biżżejjed biex iħassar għal kollox l-armonija ta’ l-eżistenza.

Mario Azzopardi (t. 1944) hu l-poeta li terraq l-aktar fl-oqsma ta’ l-istil u tattematika. Il-mixja tiegħu tingħaraf minn ta’ kull poeta ieħor għaliex fiha għadd ta’ fażijiet differenti, xi drabi kuntrastanti, għellieda ma’ xulxin, alternattivi ta’ xulxin, ilkoll dokumenti ta’ esperjenza umana li hi riflessa bil-fedeltà kollha fil-poeżija. Azzopardi jibda bħala protagonista nervuż tat-tigdid, ribell li jrid jidhol minnufih fil-gejjieni tal-poeżija Maltija daqskemm ta’ l-istorja lokali li hu jaf li timxi bilmod. Għalhekk il-paradoss ewlieni tal-persunalità u ta’ l-opra tiegħu kollha: fihom hemm ir-rifless tal-perijodu tiegħu daqskemm hemm sfida provokanti għalih.

Il-poeżija bikrija tal-protesta, żviluppata f’għamliet differenti ’l quddiem ukoll, hi mnissla mill-konvinzjoni li l-poeżija romantika setgħet ma kinitx rilevanti fi żmienha waqt li żgur m’hix fil-preżent; fiha m’hemmx mela l-universalità li tghinha tegħleb il-limiti taż-żmien. Fil-fatt l-ispirazzjoni zagħżugħa ta’ Azzopardi bħallikieku tehodha kontra l-prinċipju ta’ l-universalità. Il-poeżija tiegħu tibda biex tiehu s-sura ta’ kumment dirett, anki jekk diġà metaforiku, sikwit imxeblek ma’ l-ironija, imwassal b’lessiku li ma jafx limiti jew kriterji. F’xi waqtiet Azzopardi jirnexxilu juża kliem meqjus bħala vulgari b’effett li jqanqal hafna patos, jissuggerixxi sens ta’ tragedja u fl-aħħar ir-rabja. Il-kelma vulgari tispicċa biex il-kuntest ma jhallihix aktar vulgari u jirrendiha “‘aġħar”’: verdett li jikkundanna storja, kultura u soċjetà minn fuq s’isfel. Hi t-tweġiba l-għdida għad-distakk qadim bejn il-poplu u l-poeta, l-alternativa għal poeżija meqjusa bħala kitba innocenti, xejn skomda u perikoluża, kważi oġġett li juri l-irrivelanza tiegħu stess sewwasew billi jeżisti. Istituzzjonijiet, valuri, drawwiet, interpretazzjonijiet ta’ l-istorja, miti nazzjonali, persunaġġi huma lkoll elementi li fil-poeżija ta’ Azzopardi, aktar milli fihom infushom, jidhru bħala materja li biha jibni l-viżjoni kritika tiegħu.

L-universalità tintlaħaq minn Azzopardi meta, lil hinn mill-polemika ma’ l-istorja, jiskopri l-ansjetà li m’għandhiex żmien u spazju fissi. Minn issa ’l quddiem il-mudell immaginattiv tal-vjaġġatur isir il-mezz ewlieni li bih hu jagħti sura lill-bniedem bħala investigatur tad-dilemmi eżistenzjali: l-imħabba li ma tiftihemx, id-diffikultà tal-wiehed fost il-hafna, il-misterjożità femminili fl-għajnejn maskili, il-htieġa li Alla jkun definit, ir-relazzjoni bejn is-senswalità u l-mistiċiżmu, il-funzjoni tal-memorja bħala fakultà isheh mir-rieda, il-problema ta’ l-identifikazzjoni persunali, l-ambigwiżità ta’ kull relazzjoni tas-sugġett ma’ l-oġġetti, l-imħabba u l-mewt bħala opposti u varjanti ta’ xulxin. Fil-formazzjoni tal-lirika ta’ Azzopardi tidhol tradizzjoni shiha li hu jgarrabha mhux biss fil-mixja kulturali tiegħu iżda anki biex jislet minnha whud mill-metafori.

L-introspezzjoni tispjega għala l-waqtiet ewlenin tiegħu huma mfissrin f' għamla ta' monologu, b'ritwalità privata li xorta żżomm xejriet tat-tradizzjoni, b'lingwaġġ mimli tenerezza u traġiċità, b'rażan stilistiku li jaħbi qawwiet qodma li ma mitux għal kollox. Il-vjaġġ huwa anki tekniku. Il-mewġa ritmika, il-pawsi, il-binja sintattika mnaqqsa għall-minimu, it-ton litaniku huma l-mezzi letterarji li jaqblu għal kollox mal-qagħda ġewwiena li l-poeta qieghed ifittex li jbiddilha f'sensiela ta' hsejjes, u sewwasew f'lirika li issa trid tersaq kemm tista' lejn il-mużika. F'kuntrast ma' Massa, li madankollu jinqeda b'ghodod differenti, l-armonjożità formali ta' Azzopardi m'hix espressjoni ta' serenità miksuba u mgarrba, iżda evokazzjoni ta' serenità li għadha mixtieqa. Hi poeżija diretta lejn il-futur u mhux lejn il-passat.

Il-metafora stess tal-vjaġġatur hi rifless tat-tul u tal-kumplessità tal-vjaġġ: minn poeżiji li jirrakkontaw il-vjaġġi reali tiegħu Azzopardi għadda għal poeżiji li jinvestigaw il-vjaġġ spiritwali. Id-dimensjoni ta' l-ispażju hi wkoll differenti għal kollox: qabel kien l-ispażju definit jew definibbli tal-beraħ, u issa hu l-ispażju misterjuż u ambigwu tal-qagħda tar-ruh. Mingħajr ma jindikaw, u biss billi jagħtu l-iċken hjiel, għadd ta' lirici ta' Azzopardi johlqu l-ambjent ta' kamra magħluqa, infinita fil-limitatezza tagħha. Il-klawstrofobija bikrija li kienet spazjali, Maltija fil-bidu, twessgħet fi klawstrofobija eżistenzjali, psikoloġika. L-ambjenti fiżiċi li qabel sarrfu ċerti poeżiji tiegħu fi kwadretti, spiċċaw biex tbiddu f'ambjenti metafiziċi, dokumenti ta' vizjoni shiħa tal-ħajja.

Philip Sciberras huwa l-poeta tal-kultura, l-imħallef ta' sensiela ta' kunċetti misluta mill-istorja tal-filosofija u tal-letteratura li maż-żmien tlaħħmu miegħu u spiċċa biex ġarrabhom fl-ewwel persuna. L-ansjetà eżistenzjali tiegħu titla' minnufih u sa minn kmieni fil-wiċċ, xi drabi biex titfisser b'mod dirett, drabi oħra biex tingħata verdett ċiniku, waqtiet oħrajn biex hu nnifsu saħansitra jagħraf fiha l-identità proprja tiegħu. Hi relazzjoni ambigwa mal-ħsieb mifhum bħala kriżi fiha nnifisha tal-moħħ: il-poeta hu mnikket meta jahseb u huwa kburi li jahseb. Il-poeżija ma ssolvi xejn għaliex minnha nnifisha m'hix mifhuma bħala soluzzjoni; hi l-forma sublimi li tingħata lill-problema.

Ir-relazzjoni hi minnha nnifisha l-qofol tematiku ta' Sciberras. Hi diffiċli miegħu nnifsu, unità ta' partijiet differenti jew saħansitra ta' persuni diversi; hekk hi wkoll mal-kultura, għaliex nieqsa mis-setgħa li tbidel lin-natura; hekk ukoll hi mal-politika, hidma ta' ideali li ma jintlaħqux. Din l-esperjenza hi mfissra b'lingwaġġ li ma jitbighedx hafna mit-taħdit komuni kemm fl-għażla tal-kelma u kemm fil-binja sintattika u fl-intonazzjoni. Il-metrika hi varjata b'taħlita ta' mudelli fissi u oħrajn maħluqin fil-proċess tal-kitba. L-għażla metaforika, mehuda minn oqsma tat-tigrib ta' kulhadd, għandha xi drabi xeħta ċerebrali u drabi oħra xeħta emotiva. Hi xhieda ta' poeta li jikteb bid-dispożizzjoni doppja ta' xi hadd li jiżvolgi l-argument u xi hadd li jiskopri l-intwizzjoni.

Oliver Friggieri jagħraf ir-rabta li hemm bejn poeżija u oħra billi mhux biss juri li hemm kontinwità bejn poeżija u oħra, iżda wkoll billi jishaq fuq l-istess mudelli metriċi. Il-biċċa l-kbira tal-poeżiji tiegħu huma miktubin bl-endeikasillabu,

bhallikieku biex bejniethom isawru xoghol twil u shih wiehed magħmul minn sensiela ta' mument. It-tonalità tiegħu hi bejn solenni jew klassika, u diskursiva jew moderna, għamla ta' kompromess li jidher ukoll fl-għażla tal-metafori u tal-lingwaġġ. Huwa jinsisti fuq għadd ta' mudelli immagġinattivi mtennija, ilkoll imhaddmin b'mod differenti f'waqtiet differenti. Kontenut emotiv qawwi hu msieheb ma' kontenut filosofiku, it-tnejn imfissrin b'mod li l-emozzjoni u l-filosofija jidhru shab ta' xulxin u mhux opposti. It-temi ewlenin tiegħu huma r-relazzjoni ma' Alla u mal-holqien meqjusin fil-misterjożità tagħhom, l-ambigwià ta' l-imhabbha, is-supremazija tal-mewt bhala verità li kull kuxjenza hi mmexxija minnha.

Doreen Micallef tirriduċi l-poezija għal sensiela ta' sentenzi li jroddu l-impressjoni ta' stqarrija kontinwa li m'hix jew ma tistax tkun mitmuma. Hemm rabta mill-qrib bejn xoghol u iehor, ilkoll paġni minn djarju awtobijografiku li fil-proċess tiegħu jixhet l-implikazzjonijiet fuq l-eżistenza fiha nnifisha. Id-djalogu tagħha, ma' persuna li hi kemm reali u kemm ideali, hu l-espressjoni ta' monologu ġewwieni; hi l-poezija li tagħtih id-definizzjoni ta' diskors ma' xi hadd. Il-lingwaġġ hu dejjem imsoffi minn kull hjiel ta' rettorika, ridott għall-minimu, imżewwaq b'bosta mudelli ripetittivi, ilkoll xhieda tat-tip ta' qagħda eżistenzjali li Micallef qieghda tesprimi letterarjament. Id-delużjoni, li timplika twemmin f'għadd ta' ideali, u l-isforz biex ma titwaqfafx kull illużjoni huma ż-żewġ nahiet estremi li fi hđanhom tiżvolġi ruhha l-esperjenza mfissra f'poezija. Waqt li kollox jimplika viżjoni ta' l-eżistenza, inevitabbli u traġika, Micallef tikteb poezija li hi l-ahħar fazi ta' proċess shih ta' riflessjoni, l-ahħar kumment, imlehhen, ta' monologu ġewwieni li baqa' ma nkitibx.

Għadd ta' poeti ohrajn, li nhadmu huma wkoll matul medda ta' snin mehtiega biex timmaturahom, jimlew huma wkoll il-kwadru zghir tal-poezija Maltija fi tniem is-seklu ghoxrin, kwadru li ftit jew wisq hu diġà definit u mitmum b'dawn it-temi u l-forom espressivi mifruxin tul ftit inqas minn nofs seklu. Albert Marshall hu l-poeta tal-provokazzjoni u ta' l-ironija, imwebbel dejjem minn spunti tal-bidu li maż-żmien tbiddu f'ideali mwaqqghin, f'holm li ma sehħx. Joe Friggieri huwa liriku li jsarraf kontenuti filosofici fi kwadretti li jhalltu d-diqa, l-ironija, it-tama u d-distakk flimkien; b'ton diskursiv, informali, daqskemm b'eleganza bla rettorika, jipprezenta l-ansjetajiet ta' ġenerazzjonijiet imweggħa daqskemm ta' umanità li baqgħet fejn kienet dejjem. Gorg Borg jibqa' l-poeta sempliċi maqtugh mir-realtà ta' l-epoka, imbezza' jew miftum mill-hsieb, herqan li jbidel it-tfulija dejjema f'idillju, fi kwadrett hafif, f'damma ta' hsejjes li jixxiebu; bhala alternattiva għall-kumplessità ta' l-ohrajn, jedha bil-metafori sempliċi, bil-versi li donnhom huma l-kurunella moderna, it-thannina li l-adult ma jridx jinqata' minnha.

Charles Flores jinsisti dejjem li jżewweġ lill-poeta mal-ġurnalista, lill-bniedem li jintwixxi l-veritajiet mal-bniedem li jiskopri r-realtajiet; il-kronaka thuf xi mkien fl-isfond, imtaħħta għal verdett li jrid jasal, u hu l-verdett poetiku. Taht kollox hemm kumplessitajiet li ebda viżjoni poetika ma tholl, ebda proġett kulturali ma

jbiddel; il-poeta jispiċċa biex fl-ahhar mill-ahhar jeghleb lill-gurnalista, pass li jsehħ anki stilistikament. Raymond Mahoney jibni fuq it-tifkiriet, bħallikieku qieghed iqalleb fi storja wisq itwal mill-medda ta' hajtu, u jsensel flimkien xewqat u kummenti li issa jitbiddlu f'lingwaġġ metaforiku, hu wkoll turija ta' l-ideal bikri li r-realtà titbiddel f'poezija. Mill-gharfien ta' l-impossibilità li dan isehħ, tispunta l-lirika tieghu nostalgika, alluziva, malinkonika. Ġoġ Peresso jesplora l-possibilitajiet tieghu li jsarraf il-poezija f'meditazzjoni privata-pubblika, f'espressjoni sottili u fl-istess hin diretta, f'talba lil Alla mdahħal għal kollox fil-limiti ta' l-istorja. Kontenut Teoloġiku u politiku jispjega hafna minn kulma jagħmel hu u jikteb il-poezija bhala kronaka spiritwali kemm tieghu u kemm ta' żmienu.

L-ahhar fażi tal-poezija Maltija, li tagħlaq ukoll is-seklu għoxrin, waqt li tingħaraf minnufih f'termini ta' żmien, tingħaraf ukoll skond qofol ċar li kien definit minn għadd żgħir ta' poeti ewlenin fis-snin sebgħin-tmenin, b'kontinwazzjoni fid-disgħinijiet. Fil-prattika dan ifisser li l-proċess inniedi fi tmiem is-snin sittin sab il-milja naturali tieghu żmien wara. Fi tmiem is-seklu kollox jindika tkomplija u varjazzjoni żgħira ta' qofol li jingħaraf. Mill-bqija, fil-qiegh tagħha l-poezija moderna Maltija għandha s-saffi tas-sensibbiltà tarromantiċi, livelli differenti ta' niket eżistenzjali, li l-epoka l-ġdida esponietu għal sfidi akbar, tatu punti ta' riferiment usa', talbet minnu żviluppi kbar, u fuq kollox esigiet li jkun imfisser b'modi differenti hafna. Dan kollu jiftiehem aħjar jekk jitqieghed fil-kuntest proprju tieghu: il-poezija Mediterranja. F'dan id-dawl, il-moderniżmu poetiku Malti trawwem u sseddaq biżżejjed biex jingħata interpretazzjoni xjentifika.